

# सीमांकन में नहीं मिल रही आईआईटी की साढ़े तीन एकड़ जमीन

भास्कर संवाददाता | इंदौर

आईआईटी को सिमरोल में मिली 502 एकड़ जमीन में आ रही करीब साढ़े तीन एकड़ की कमी का मुद्दा बार-बार सीमांकन के बाद भी हल नहीं हो रहा है। गुरुवार को फिर सीमांकन के लिए दल मौके पर गया। वन विभाग वालों को भी बुला लिया ताकि राजस्व की जमीन में आ रही इस कमी को वन विभाग की जमीन में ढूंढा जा सके, क्योंकि कुल 502 एकड़ जमीन में 200 एकड़ वन विभाग की है।

डीएफओ मोहम्मद सईद का कहना है हमारे हिस्से की जमीन सही है, इसमें कोई गड़बड़ नहीं है। उधर, आईआईटी भी अपने नक्शे में कोई फेरबदल करने को तैयार नहीं है। इसके सहित अन्य मुद्दों पर चर्चा करने के लिए शुक्रवार को संभागायुक्त संजय दुबे और आईआईटी डायरेक्टर डॉ. प्रदीप माथुर बैठक करेंगे। संभागायुक्त ने इसकी पुष्टि करते हुए बताया जमीन की कमी के साथ ही, फॉरेस्ट क्लियरेंस, बिल्डिंग परमिशन सहित कई मुद्दों पर चर्चा होगी। आईआईटी का स्थायी भवन जल्द बने, इसलिए यह बैठक हो रही है।